

Врз основа на член 36 и 62 од Законот за Локална самоуправа (Службен весник на Р.М. број 5/02), член 46 став (7) од Законот за урбанистичко планирање (Службен весник на Р.С.М број 32/20), член 16 став (1) точка 37 од Статутот на Општина Чучер-Сандево („Службен Гласник на општина Чучер-Сандево” бр.5/2019), советот на Општина Чучер Сандево на 43-та седница одржана на ден **24.10.2024** година, донесе:

## **ДЕЛОВНИК ЗА РАБОТА НА ПАРТИЦИПАТИВНОТО ТЕЛО ОД ОБЛАСТА НА УРБАНИЗМОТ НА ОПШТИНА ЧУЧЕР-САНДЕВО**

### **Член 1**

Со овој Деловник се уредуваат начинот на работа на Партиципативното тело од областа на урбанизмот на општина Чучер-Сандево (во понатамошниот текст: Партиципативното тело), како и други прашања од надлежноста на Партиципативното тело.

### **Член 2**

Цел на Партиципативното тело е да ги претставува сите различни интереси и интересни групи во Општината и ги пренесува ставовите, мислењата и потребите на граѓаните и правните лица, ги следи состојбите во планирањето преку давање иницијативи, насоки и сугестии за изготвување на плански решенија и во постапката за изработување и донесување на плановите ги разгледува планските програми и планските решенија на урбанистичките планови во нивната работна верзија.

Партиципативното тело има консултативна улога во постапката за изработување и донесување на урбанистички планови, особено ја разгледува планската програма во фаза пред таа да му биде предложена на градоначалникот за одобрување, како и урбанистичкиот план во фаза на урбанистичко планско решение пред да биде дадено на стручна ревизија.

### **Член 3**

Партиципативното тело се формира со одлука на советот на општината, а по предлог на градоначалникот на општина Чучер-Сандево, со која е определена структурата на партиципативното тело.

### **Член 4**

Партиципативното тело има најмалку 6 членови, а горна граница на бројот на членови не се утврдува од причини што бројот на граѓанските членови е неограничен.

Моменталниот вкупен број на членови се констатира на почетокот на секоја седница согласно одлуката на советот на општина Чучер-Сандево за формирање и списокот на пријавени членови согласно јавниот повик за пријавување на членови на Партиципативното тело.

Членови на Партиципативното тело се:

- во Партиципативното тело задолжително членуваат сите членови на Комисијата за урбанизам на општина Чучер-Сандево, назначени со посебно Решение од страна на градоначалникот на општина Чучер-Сандево. Секоја измена на составот на Комисијата за урбанизам се пресликува и во составот на Партиципативното тело.

- во Партиципативното тело членува најмалку едно стручно лице вработено во правното лице што е избрано за изготвување на урбанистичкиот план кој е предмет на расправа. Овој член се определува од страна на правното лице за секој предмет посебно.

- во Партиципативното тело може да членуваат и доброволно пријавени лица - претставници на урбаните и месните заедници, претставници на невладини организации од различни сегменти на урбаниот живот, здруженија на граѓани и граѓански активисти од општината што ги претставуваат различните групи на граѓани, како и граѓани кои се стручни лица од областа на урбанистичкото планирање и другите стручни области одговорни за планирањето и одржливиот развој на општината.

Учеството на лицата вработени во општина Чучер-Сандево во Партиципативното тело е службена должност, а на лицата што не се вработени во општината учеството е на доброволна основа.

### **Член 5**

За вклучување во работата на доброволно пријавените лица, општината објавува Јавен оглас најмалку еднаш на секои 4 (четири) години, односно по потреба, кој се објавува на веб-страницата на општина Чучер-Сандево, како и во писмена форма со објавување на огласот на јавно место во траење од 30 дена.

Доброволно пријавените лица чии што пријави се прифатени стануваат членови на Партиципативното тело. Доброволно пријавените лица кои станале членови на Партиципативното тело можат своето членство да го повлечат за што писмено го известуваат Претседателот на Партиципативното тело.

Доброволно пријавените членови на Партиципативното тело кои го откажале своето членство, не се јавиле на поканите и не учествуваат активно во работата на Партиципативното тело можат да бидат заменети со нови членови со објавување на нов оглас.

### **Член 6**

Партиципативното тело на првата седница од своите редови избира Претседател и Заменик Претседател.

Претседателот на Партиципативното тело:

- ги свикнува седниците на Партиципативното тело;
- ја координира работата на Партиципативното тело;
- Го предлага дневниот ред на седниците на Партиципативното тело;
- ги презентира мислењата и заклучоците на Партиципативното тело пред градоначалникот и пред советот на општина Чучер-Сандево.

### **Член 7**

Во случај на времена спреченост на Претседателот, Заменик претседателот на Партиципативното тело ги извршува сите работи од надлежност на Претседателот, се до негово престанување на спреченоста.

### **Член 8**

Работата на Партиципативното тело е јавна. Партиципативното тело работи на седници. Партиципативното тело заседава најмалку еднаш на секои 2 (два) месеци, но може да заседава и укажана потреба. Седниците на Партиципативното тело ги свикнува и со истите раководи претседателот, а во случај на негова спреченост Заменик претседателот.

Поканите за одржување на седницата, заедно со предлог на дневниот ред и материјалите кои се расправа (планските програми и планските решенија на урбанистичките планови во последната работна верзија), се доставуваат до сите членови на Партиципативното тело најдоцна 5 (пет) дена пред одржување на седницата.

Седницата на Партиципативното тело може да се одржи ако се присутни мнозинството вкупниот број на членови. Партиципативното тело одлучува со мнозинство гласови од вкупниот број на неговите членови. На седниците на Партиципативното тело можат да присуствуваат и учествуваат во работата градоначалникот и претседателот на советот на општина Чучер-Сандево, членовите на советот и стручни лица од областа на урбанизмот, без дозвола на одлучување.

### **Член 9**

За работата на седницата на Партиципативното тело се води Записник. Записникот го води лице определено од Претседателот или Заменик претседателот на Партиципативното тело.

Донесените заклучоци, мислења и извештаи од расправата се изготвуваат во писмена форма. Примероци од материјалите од ставовите (3) на овој член се доставуваат до градоначалникот, советот и до одделението за просторно и урбанистичко планирање на општина Чучер-Сандево.

### **Член 10**

Партиципативното тело има право да присуствува и учествува во расправата на сите седници на советот на општина Чучер-Сандево на кои се расправа за утврдување на нацрт на урбанистички планови, донесување на урбанистички план, донесување на Годишна програма за урбанистичко планирање на територијата на општина Чучер-Сандево и усвојување на извештај за состојбите во просторот.

На седниците на советот Партиципативното тело има право да ги презентира своите мислења. Презентирање на мислењата на Партиципативното тело на седниците на советот постојано ги врши Претседателот на Партиципативното тело или во случај на негова спреченост Заменик претседателот.

Во случај на различни мислења помеѓу членовите на Партиципативното тело и членовите чии мислења и заклучоци не се усвоени со мнозинство на гласови од страна на Партиципативното тело или определени членови кои не се согласуваат со донесените мислења и заклучоци од страна на мнозинството на членови, имаат право да присуствуваат на седниците на советот на општина Чучер-Сандево.

### Член 11

Изменувањето и дополнувањето на Деловникот се врши на начин и постапка што е предвидено во неговиот статут. Деловникот за работа и неговите изменувања и дополнувања објавуваат во „Службен гласник на општина Чучер-Сандево“.

### Член 12

Деловникот за работа на Партиципативното тело од областа на урбанизмот на општина Чучер-Сандево стапува во сила осмиот ден од денот на објавување во „Службен гласник на општина Чучер-Сандево“.

број 08-1681/6  
10.2024 година  
Чучер-Сандево

**СОВЕТ НА ОПШТИНА ЧУЧЕР-САНДЕВО**

**ПРЕТСЕДАТЕЛ**

**Сања Петрушевска**

